



# Pjazza ġdida għal San Ġorġ

Il-proġett ġdid tal-Kunsill Lokali tal-belt Victoria għal Pjazza San Ġorġ qanqal kull forma ta' reazzjoni. Fl-aħħar ġimgħat rajna l-bidu tax-xogħol li fi ftit żmien sa naraw il-frott tiegħu fi pjazza isbaħ li tagħmel gieh lill-eqdem parti tal-belt, bil-bażilika ta' San Ġorġ tiddominaha. **Andrew Formosa** tkellem mas-sindku tal-Kunsill attwali, is-sur **Robert Tabone**, fuq dan il-proġett ambizzjuż.

## 1. Ilha għaddejja l-istennija għall-bidu tal-proġett tal-pjazza. Fl-aħħar qed naraw dan il-proġett isehh. X'wassal lill-kunsill biex jagħzel Pjazza San Ġorġ?

Il-pjazza ilha fil-ħsieb li tiġi msebbha. Naħseb li l-ewwel disinn kien sar fl-aħħar tat-tmeninijiet, imma għal ħafna raġunijiet l-idea dejjem baqgħet fuq l-ixkaffa. Wieħed jifhem li l-post hu ċentrali ħafna u għalhekk żvilupp fih ħa jolqot lil ħafna nies, u allura dan l-iżvilupp seta' forsi qata' xi ftit qalb l-amministrazzjonijiet preċedenti. Imma sa mill-bidu tal-leġislatura ta' dan il-Kunsill Lokali konna wegħidna li sa nagħmlu dak kollu possibbli biex niżviluppaw iż-żona storika tar-Rabat li tinsab bejn il-pjazez prinċipali. L-ewwelnett il-ħsieb tagħna hu li nippromovu l-identità kulturali ta' beltna biex din tkun tista' tiġi apprezzata u titgawda mhux biss mir-residenti tagħna imma wkoll mill-eluf ta' Ghawdxin, ta' Maltin u ta' turisti li jidhlu r-Rabat, għax hu ċentru ta' Ghawdex f'kull sens. Jagħmel sens, allura, li ċ-ċentru tiegħu jkun iktar aċċessibbli. Fid-dawl ta' dan, għaldaqstant, ftit ġimgħat biss minn meta bdejna din il-leġislatura aħna qbadna l-aħħar pjanta sottomessa mill-Kunsill preċedenti u għamilnielha emendi fuq suġġerimenti mill-Knisja u mill-*istake holders* li għandhom sehem f'din il-pjazza u ssottomettejnielha għall-approvazzjoni tal-MEPA.

L-idea hi li x-xogħol mibdi fl-ewwel ġimgħa ta' Ottubru jintemm fl-ewwel jew it-tieni ġimgħa ta' Diċembru, jiġifieri jsir fuq medda ta' sitta jew seba' ġimgħat. Waqt li jkun għaddej ix-xogħol dejjem ħa nħallu aċċess għal min irid jgħaddi mill-pjazza. Ix-xogħol sa jsir f'fazijiet, b'sistema magħluqa ta' *scaffolding*, b'kontroll ukoll fuq it-trabijiet li jistgħu jinholqu u sigurtà assoluta waqt il-ħin tax-xogħlijiet.

## 2. Fuq liema stil ġiet iddisinjata l-pjazza ta' San Ġorġ? Min kien id-disinjatur ta' l-istess pjanta?

L-artist hu John L. Grima, wieħed mill-aħjar artisti fuq livell nazzjonali, imma wkoll Rabti bħalna. Infakkar li r-raġuni prinċipali li għaliha ntgħazlet din il-pjazza hija li tinsab proprju fil-qalba tal-belt, post li wieħed jipprova jagħmlu l-isbaħ possibbli għax hu l-iktar iffrekwentat. Allura ħassejna li għandna nqabbdu wieħed mill-iktar artisti prominenti ta' żmienna. Iddeċidejna fuqu wkoll għax kien hu li għamel il-bieb tal-bronż tal-bażilika Ġorġjana, u minbarra li għandu għajn ta' artist hu wkoll disinjatur. Għalhekk nemmu li sa jkollna riżultat tajjeb: għax hu artist fiż-żewġ oqsmi.

L-istil tal-pjazza kollha, maħdum mill-istess artist, ħa jkun jikkumplimentarju l-faċċata tal-knisja; li hi u trid tibqa l-*focus* prinċipali ta' l-istess pjazza. Xejn mill-art



jew l-attrezzament l-ieħor m'hu ħa jkun jiġbed l-għajn iktar mill-knisja u l-faċċata tagħha, li huma ċentrali għall-istruttura kollha. Il-pavimentar magħżul hu granit naturali; l-għażla waqgħet fuq dan it-tip ta' materjal u fuq dan il-kulur għax il-pjazza m'hix kbira u tħares lejn it-tramuntana, jiġifieri ma tantx tinqabad mix-xemx matul il-ġurnata.

Biex jikkumplimenta l-pavimentar qed naħsbu għal illuminazzjoni ġdida u hawn ukoll ix-xogħol ingħata lill-inginjera *Galea&Curmi* li filwaqt li sa jieħdu ħsieb ix-xogħol kollu relatat ma' l-inginerija, ikkummissjonaw id-disinn tad-dawl lill-inginier Taljan Stefano dall'Osso, li hu l-istess persuna li ħadet ħsieb l-illuminazzjoni tal-bażilika ta' San Ġorġ u tal-kon-katidral ta' San Ġwann, fost xogħlijiet oħra. Dan kollu sa jagħti dimensjoni ta' ċerta kwalità lill-pjazza. Saret ukoll diskussjoni ma' l-arcipriet fuq tidwil ġdid tal-faċċata tal-knisja u dan sa jiġi wkoll inkluz fid-disinni proposti li għandhom jingħataw lill-Kunsill sas-7 ta' Novembru biex jinħarġu s-sejthiet għall-offerti neċessarji għax-xiri tal-*fittings* tad-dawl.

## 3. Id-disinn il-ġdid ta' Pjazza San Ġorġ sa jinkludi funtana. Agħtina l-kuntest ġenerali tad-disinn.

L-istil tal-funtana hu wieħed minimalistiku għall-aħħar. Deherilna li biex nagħmlu xi haġa verament partikulari ridna ninkludu element li, għalkemm żgħir fid-daqs, jagħti karattru lid-disinn holistiku. Kuntrarju għal kif ħasbu ħafna nies, din m'hix ħa tkun struttura għolja, imma pjuttost waħda baxxa u kumplimentari għali-madwar. Grima hawn tana disinn ta' speci ta' bieqja, fejn il-valur m'hux l-arkitettura daqskemm id-disinn u l-materjal, li fl-istess ħin jikkumplimentaw il-bieb tal-bażilika. L-iskop li għalih il-funtana qed issir baxxa hu biex ma jgħattix il-*focus*, li hu l-faċċata. Is-



simboliżmu tal-funtana wkoll jevoka tifsira reliġjuża: l-ghajn prinċipali hi Kristu, li minnu jgħorġu għejjun ta' grazzja f'kull direzzjoni tal-bieqa. Il-pjazza hi pjazza ta' knisja, u nkunu niżbaljaw jekk neħduha barra minn dan il-kuntest.

Il-post proprju ta' din il-funtana hu, biex niftiehm, bejn fejn jintrama l-pedestall ta' San Ġorġ "taż-Żiemel" u l-palk tal-banda. Hekk kemm il-pjazza u kemm il-knisja qed jingħataw dehra iktar wiesgħa. Wieħed irid jiftakar li din il-pjazza għandha realtiet partikulari marbuta ma' żminijiet bħall-festa u attivitajiet ekkleżjastiċi mifruq fuq is-sena. Ahna rridu li dan l-iżvilupp filha ma jgħorġx inkonvenjent f'dan il-qasam. Filfatt kellna laqgħat mas-Socjetà La Stella, speċjalment ma' l-Għaqda ta' l-Armar, u lhaqna kompromess biex il-funtana tkun tista' tingħala. Iddeċidejna maż-żewġ entitajiet fuq żmien stabbilit minn qabel fejn ikun hemm il-fakultà li l-funtana titneħħa u mbagħad terġa' titpoġġa.

Kif diġà semmejt l-ilma sa jkun jgħorġ biss minn post wieħed fil-funtana. Kien hemm min ikkritika d-deċiżjoni tal-preżenza ta' funtana fil-pjazza, għax l-ilma jgħib il-hamiem. Dan hu minnu, imma qgħadna attenti li nftiehm lin-nies kif mhux fil-funtana kollha ha jkun hemm l-ilma; anzi ha tkun votja. L-ilma jitle' u jinżel fl-istess post, li hu biss ċirku iżgħar fuq għewwa tad-disinn. Sa jkun hemm ukoll tip ta' drain biex l-ilma lanqas iżomm fil-post. Il-hoss ta' l-ilma jkun għaddej il-hin kollu bla ma jkollok ilma viżibbli li jinżamm fil-funtana. Is-sabiħ fl-ahħar mill-ahħar hu d-disinn, li għadu jrid jiġi elaborat meta ssir il-biċċa tax-xogħol. Nassigura lin-nies li qed nagħmlu dak kollu possibbli sabiex id-deċiżjonijiet li nieħdu jkunu kollha minn huma fl-ahħar interess tar-residenti tagħna..


**4. Nafu bil-possibbiltà li jistgħu jinstantu skavi li jixhtu aktar dawl fuq l-istorja bikrija ta' beltna. F'każ bħal dan, x'sa jkunu l-proċeduri? Hemm possibbiltà li jsiru studji dettaljati fuq dak li jkun instab u li possibbilment ikunu aċċessibbli għall-pubbliku?**

il-possibbiltà hi reali. Minn studji li ġa saru fl-inħawi jidher li jekk ha niskavaw ha nsibu. Dan il-Kunsill jaħseb li jagħmel sens li la qed tingħala l-pjazza għandhom isiru l-istudji storiċi. Iffirmanja ftehim mal-MEPA u s-Supratendenza għall-Wirt Kulturali biex ikunu huma li jiġu jagħmlu r-riċerki meħtieġa, u qegħdin f'kuntatt shiħ magħhom, għax hu fl-interess tagħna li jsir dan; sa nqabbdu wkoll arkeologu indipendenti biex is-supervizzjoni tkun waħda kostanti. Għandna bil-miktub li jekk jinstantu affarijiet il-proċess ma jtulx iktar minn xahrejn fuq dak li pplanajna. Veru li l-proġett sa jaħbat maż-żminijiet tal-festi tal-Milied, imma nassiguraw lill-pubbliku li mhux ha jsiru xogħlijiet li jtellfu, anzi nieħdu hsieb li ż-żona matul dan iż-żmien partikulari, ovsjament dejjem fl-eventwalità li jinstantu fdalijiet storiċi importanti, terġa' tkun aċċessibbli fit-totalità tagħha għall-benefiċċju ta' dawk kollha konċernati.

Fl-eventwalità li jinsabu fdalijiet storiċi, fejn nistgħu ha nixfu u nippreservaw, imma fejn dan hu impossibbli, bħal ngħidu ahna sejbiet ta' xi tempji jew siti ta' statura kbira li allura ma jkunx possibbli li

nħarrkuhom minn posthom, ikollna nerġgħu ngħattu. Għall-argument, tista' tinstab belt oħra taħt iż-żona, fejn allura wieħed ma jistax iħalli kollox mikxuf; imma mbagħad issir mappa li fiha tinżizzel kull haġa misjuba, u l-art terġa' tingħalaq. Jiddipendi dejjem x'ha jinstab u kemm ikun possibbli li jinżamm jidher. Sas-seklu tmintax kien hemm ordni ta' l-Istat li għall-parti bejn il-knisja ta' San Ġorġ u s-Sur ma jgħorġ l-ebda peremess ta' bini. Dan minħabba l-kwistjoni ta' l-għadu, halli ma jkunx hemm xi jtellf lill-kanuni li mis-Sur jisparaw fuq l-għedewwa u biex il-viżibbiltà tkun eċċellenti Dan iwassalna biex nassumu li aktarx li dak li hemm għadu hemm taħt, għax qatt ma saru skavi veri u proprji hlief għat-thaffir tal-pedamenti tad-djar li kienu jmissu mal-binja li tifred Pjazza San Ġorġ minn Pjazza Indipendenza u li kienu jiehdu madwar tliet kwarti mill-pjazza kif nafuha l-Hum. Ninsisti li ahna ha nippruvaw nesponu dak li nsibu, imma jekk naraw li hu impossibbli, jerġa' jingħatta kollox, għax qed nagħmlu f'realtà ta' pjazza haġja, kummerċjuża u centralissima.

Il-Kunsill hu konxju tar-realtà storika tar-Rabat u jinsab f'konsultazzjoni ma' l-esperti. Fejn fl-ahħar għoxrin sena donnu kien hawn moviment li aktar



Il-pjanta ġenerali proposta mill-Kunsill Lokali tal-belt Victoria għar-rinnovazzjoni ta' Pjazza San Ġorġ (Hajr: Kunsill Lokali Belt Victoria).



ippromova ċ-Cittadella, waqt li fl-ahħar snin jiena nħoss li ċ-ċentru storiku tar-Rabat thalla għall-ġenb, issa, waqt li nibqgħu nirrikonossu l-importanza ewlenija ta' din il-belt antika, irridu li jsiru żviluppi godda fuq iċ-ċentru storiku tar-Rabat u li jippromovuh iktar. F'dan qed insibu appoġġ kbir mid-Deputat Supratendent għall-Wirt Kulturali, li iċċidentalment għamel id-dottorat tiegħu fuq iċ-ċentru storiku tar-Rabat. Bħala Kunsill hu dmir tagħna li nippromovu dak li għandna, waqt li nagħmluh iktar attraenti u aċċessibbli.

**5. Nafu li mhux l-ewwel darba li nħolqu problemi minħabba l-parkeġġ mhux kontrollat li kien hawn fi Pjazza San Ġorġ. X'sa jiġri mill-parkeġġ?**

Il-parkeġġ sa jitneħħa għalkollox. Il-pjazza sa ssir zona pedonali u ma jkunx permiss parkeġġ. Imma sa nagħtu lok għal ċerti ċirkustanzi partikulari fejn jistgħu jgħaddu vetturi mill-pjazza; bħal ngħidu ahna affarijiet li huma ta' kuljum bħal tqassim taċ-ċilindri tal-gas u oħrajn. Għamilna laqgħat apposta biex nidentifikaw il-hinijiet biex isir loading u unloading għall-hwienet fil-pjazza. Hawn sa nippermettu ċerti hinijiet biss, biex

ma nagħtux spazju lil hinijiet twal ta' kaos. Il-pjazza trid titgawda fil-paċi l-jum kollu. Anki lir-residenti taż-żona ha nagħtuhom il-fakultà ta' loading u unloading f'kull hin tal-ġumata, imma mingħajr ma jkun hemm parkeġġ fl-ebda hin u għal ebda raġuni. Biex ingħib eżempju, min għandu t-tfal u jrid iħallihom d-dar, jew iħalli d-dar ix-xirja ta' ġimgha, jista' jagħmel hekk bil-kumdità kollha u mbagħad imur isib parkeġġ band'oħra. Għal dan l-ghan ha nipprovdu card apposta. Hekk inkunu noffru soluzzjoni għall-htigijiet tan-nies. Fir-rigward ta' attivitajiet marbutin mal-knisja, ovsjament sa nagħtu l-permess għall-użu u l-ipparkjar ta' vetturi fil-pjazza waqt tigijiet, funerali u okkazzjonijiet oħra eċċezzjonali ta' festa, kif ukoll u žgur mhux lanqas għal vetturi li jintużaw biex jintrama l-armar tal-festa fl-istess pjazza.

**6. Kif sa tliżguraw li din il-pjazza tibqa' up to standard tul is-sena kollha, meta nafu li hija popolari hafna ma' l-Għawdxin, il-Maltin u t-turisti?**

Diġà hadna miżuri li qed jiġu implimentati. Pjazza San Ġorġ, Triq Karità u Strada Palma huma miksiġin bil-konkos, li hu magħruf kemm jiġbor hmieġ. Għalhekk għamilna revizzjoni fil-miżuri ta' l-indaġa, għalkemm fadlilna x'niżviluppaw. Pjazza San Ġorġ u l-madwar il-lum il-ġurnata qed jinkinsu tliet darbiet kuljum, meta sa ftit żmien ilu kienu jinkinsu tliet darbiet fil-ġimgha. Anzi qed nissuġġerixxi li jsiru erba' frekwenzi. Il-Hadd u fil-btajjel pubbliċi dahħalna wkoll frekwenza waħda kmieni wara nofsinhar. Nemmnu, imma, li anki l-Hadd u fil-btajjel pubbliċi rridu li jibqgħu l-istess frekwenzi ta' matul il-ġimgha. Hekk inkunu solvejna problema kbira. Għamilna rivoluzzjoni shiħa f'dan il-qasam u r-riżultat qed jinħass. Xi haġa oħra ġdida li għamilna hi li Triq Karità u Triq Palma kulmeta tinħass il-htieġa qegħdin jinħassu b'magna apposta. Tajjeb li nsemmi wkoll li l-istess isir fi Pjazza Indipendenza (it-Tokk) fejn f'din il-pjazza, li sa ftit żmien ilu kienet tkun maħmuġa hafna minħabba l-hmieġ ta' l-għasafar, il-lum is-sitwazzjoni tranġat drastikament u dan għax ittiehdet deċiżjoni fi l-pjazza tinda tinħasel darba fil-ġimgha. Qabel kienet tinħasel biss qabel xi okkazzjoni nazzjonali, jiġifieri madwar tmien darbiet f'sena. Barra minn hekk il-materjal li sa nużaw bħala pavimentar għall-pjazza fih innifsu la jiġbor wisq hmieġ u, iktar minn hekk, minħabba d-disinn tiegħu l-hmieġ ma tant jidher fuqu.

Il-Kunsill ilu jaħdem fuq il-problema tal-hmieġ fir-Rabat, imma biex verament nagħmlu d-differenza hi meħtieġa l-komprensjoni u l-ko-operazzjoni tan-nies. Fuq dan il-punt irridu wkoll niresponsabilizzaw lil tal-hwienet. Ma jagħmilx sens li jinħarġu boroż taż-żibel fejn jarahom kulhadd, f'xi kantuniera jew wara bieb haddieħor, meta qed nippruvaw insebbħu lil beltna. Irridu nikkonvincuhom li fl-ahħar mill-ahħar ir-Rabat hu tagħna kollu u rridu nkunu ahna kollu flimkien li nagħmlu biex ikollna r-riżultati tant mixtieqa.. Fuq dan il-punt fil-ġimghat li ġejjin ha nibdew kampanja ġdida kontra l-hmieġ tal-klieb, waqt li kampanja oħra li sa tiġi promossa hija kontra r-rimi ta' skart barra.

Bil-proġett il-ġdid anki l-wiring ha jitleq kollu mill-pjazza, kif inhu xieraq. Tkellimna ma' l-entitajiet kollha u



r-residenti, u qbilna li s-servizzi kollha jingħaddew minn taht l-art u mhux iktar mill-bjut. Qed nikkummissjonaw ukoll *water culverts* ġodda, imma dawn mhux sa jiffunzjonaw mill-ewwel, għax irridu nistennaw li meta, kif nittamaw, isir il-proġett tal-bini mill-ġdid ta' Triq ir-Repubblika skond il-pjanijiet imwiegħda mill-fondi Ewropej, issir sistema li tqabbad ma' tat-Tigrija dawk ta' Pjazza San Ġorġ, kif hu l-iktar vjabbli.

### 7. Nafu li ċerti attivitajiet li torganizza l-parroċċa tagħna, kif ukoll iċ-ċelebrazzjonijiet tal-jiem tal-festa, iseħħu fil-pjazza. Bil-bini ta' din il-pjazza, sa isiru xi tidbiliet li jistgħu jolqtu, tajjeb jew ħażin, lill-bażilika tagħna?

Aħna u naħdmu fuq il-pjan tal-pjazza, iddelineajna sa mill-bidu flimkien mal-MEPA l-postijiet eżatti għall-arrmar tal-festa, barra dawk tal-ħwienet u entitajiet oħra. Il-MEPA poġġiet ħafna kundizzjonijiet, fosthom ukoll li din tkun pjazza pedonali. Barra minn hekk għamilna enfasi mal-MTA biex il-ħwienet ikunu kkontrollati u l-bars iżommu ma' l-ispazju mogħti lilhom bil-liġi. Il-pjazza ma tistax tkun *hijacked*. Fil-pjanta diġà hemm partijiet speċifiċi tal-pjazza riservati għall-imwejjed. Il-messaġġ hu ċar: hemm relazzjoni intima u inekwivokabbli bejn il-knisja u l-pjazza, u dan irid jiġi rrispettat. Għaldaqstant affarijiet oħra jridu jikkumplementaw dan il-fatt u mhux joħonqu lill-istess knisja. Irridu li dejjem ikun hemm aċċess liberu, prinċipalment għan-nies kif ukoll għal vetturi bħall-ambulanzi f'kazijiet partikulari.

### 8. X'inhi l-viżjoni tal-kunsill għaċ-ċentru urban tar-Rabat?

Il-proġett ta' Pjazza San Ġorġ qed jiġi jiswa bejn €200,000 u €300,000. Aħna flus biex niffinanzjaw dan il-proġett waħidna m'għandniex. Għalhekk konna applikajna biex nircievu fondi Ewropej għal proġett tar-rigenerazzjoni taċ-ċentru storiku tar-Rabat, b'*heritage trail* fih. Sfortunatament dan ma ġiex approvat! Imma ma qtajniex qalbna, anki jekk ir-realtà hi li l-Kunsill għandu biss *budget* ta' Lm14,000 għal żvilupp infrastrutturali; allura jrid jistinka bilfors biex igib il-flus minn x'imkien ieħor. Bħalissa għaddejnin diskussjonijiet mal-MEPA biex il-Kunsill jagħmel użu minn fond imsejjaħ *Environmental Initiatives Projects in Partnership* (EIPP) maħsub biex jiżviluppa l-ambjenti fil-lokalitajiet, u li minnu qed nippruvaw

nieħdu l-valur kollu tal-proġett. Nisperaw li f'qasir żmien ikollna twegiba definittiva fuq din it-talba. Jekk din tiġi fin-negattiv, il-Kunsill ħa deċiżjoni għaqlija li permezz tagħha jissellef il-flus meħtieġa għall-proġett. Dan hu legalment permissibbli u ma jitfax piż żejjed fuq il-finanzi ta' l-istess Kunsill. Dan l-infiq kollu sa jseħħ minħabba diversi xogħlijiet fil-pjazza, bħas-sistemi ta' *wiring* u *water culverts*, pavimentar, sistema ġdida ta' illuminazzjoni u l-funtana. Irridu li tabilhaqq nagħmlu biċċa xogħol li tixraq lir-residenti tagħna u lil-lokalità li nirrappreżentaw.

Fuq il-kwistjoni tat-trakkijiet li jgħaddu mit-Tigrija, u l-ħsara li qed jagħmlu meta jgħaddu mill-qalba tar-Rabat, il-Kunsill għal dawn l-aħħar sentejn ilu jibgħat lill-Gvern ċentrali proposti għal *ring-road*. Marbuta ma' dan huma wkoll il-proposti li bgħattna lill-Gvern fir-rigward ta' iktar postijiet ta' parkeġġ fir-Rabat. Dawn huma żewġ problemi li bil-mod il-mod qed jifnuna. Fid-dawl ta' dan nappella lir-residenti tagħna sabiex jingħaqdu magħna ħalli nwasslu dan il-messaġġ b'mod ċar u b'saħħtu. Jekk f'qasir żmien ma nsibux rimedji konkreti għal dawn il-problemi, wisq nibza' li l-attività ekonomika fiċ-ċentru ta' beltna sa tispicċa b'mod naturali, kif ukoll li l-ħsara fuq l-infrastruttura fiżika ta' din iż-żona tkun irrimedjabbli.

Il-proċess tar-rigenerazzjoni taċ-ċentru storiku ħa jaffettwa b'mod pożittiv lir-Rabat kollu u mhux biss lill-inħawi li qed naħdmu fuqhom. Hemm bżonn naħdmu iktar biex kulħadd ikun konxju mill-wirt li għandna f'idejna. Innutajna, imma, li proġett bħal

dan tal-pjazza ma ntlaxqax bl-entuzjażmu li ħsibna aħna. L-applikazzjoni ma dherilniex li kellha saħħa popolari. In-nies donnha għadha m'ħix konvinta mill-wirt uniku li qed tgħix fih. Statistika importanti toħroġ mill-*audiovisual panel* li introduċejna fi Pjazza Indipendenza fl-aħħar xhur. Irriżulta li fit-tieni xahar wara l-installazzjoni tiegħu, 16,954 persuna għamlu użu minnu. Dan ifisser kważi sitt mitt għafsa kuljum. Interessanti hu li minn din l-istatistika ħareġ li ntlab iktar tagħrif fuq iċ-ċentru storiku milli fuq iċ-Ċittadella: 52% kontra 48%. Dan ma jnaqqas assolutament xejn mill-unicità taċ-Ċittadella, imma juri kemm in-nies, speċjalment it-turisti, isibu l-qalba tar-Rabat interessanti u affaxxinanti. Dan ikompli jstimula lill-Kunsill Lokali biex jaħdem favur ir-rigenerazzjoni storika taċ-ċentru tar-Rabat tagħna.



Id-disinn tal-funtana ġdida tal-bronż għal Pjazza San Ġorġ, maħdum mill-artist John L. Grima (Ħajr: Kunsill Lokali Belt Victoria).